

ఈ చీకటి విడిపోలేదు

హైదరాబాద్ మీంచి అడుగెత్తు లేచి నూరీడు లోకంమీదికొచ్చే వేళకి సింహాచలం గుడిదగ్గర కొచ్చేశాడు. సింహాచలానికి పట్టుమని వదేళ్ళుండవు. వాడి అయ్య అప్పలకొండ బతికుండ్ల చది విస్తే వీడిసాటికి ఫస్టుఫారంలో కొచ్చీసును. తెలివైనవాడూ చురు కైనవాడూ కాబట్టి ఫస్టుమార్కులు తెచ్చుకునేవాడే. కానీ ఆ అదృష్టం సింహాచలానికిలేదు. రెండువూటాల్లా కడుపునిండా సారా తాగి అయ్య తనను తను చంపేసుకునే సమయానికి సింహాచలానికి అయిదేళ్ళు. పలక పట్టుకుని బళ్ళో కెళ్ళవలసిన వయసులో కడుపు పట్టుకుని వీధినబడ్డాడు సింహాచలం. వాడికి వాళ్ళయ్య మిగిల్చిన ఆస్తంతా ఓ రోగిష్టి తల్లి; ఓ మాటలు రాని చెల్లి. తల్లి పేరు కనకమయితే చెల్లి పేరు లక్ష్మి.

మొదట్లో సాచిపనులుచేసి పిల్లలిద్దరికీ యిన్ని గంజినీళ్ళు పోసేది కనకం. ఆ తర్వాత మలేరియా వచ్చి, మంచంపట్టేక, కోలు కుని శవంలా అయ్యాక చాల పన్ను మానేసుకుంది. దాంతో సంపాదన తగ్గింది. ఇంట్లో ఆకలి పెరిగింది. సరిగ్గా అప్పడే సింహాచలం లోకంలో కొచ్చాడు. దగ్గర్లోవున్న దేవాలయంలోకి వెళ్తున్న జనం వాడిని ఆకర్షించారు. 'దేవుడంటే ఎవరూ?' అనే అనుమానమొచ్చిందప్పడే. వాళ్ళమ్మ నడిగాడు.

'దేవుడంటే మనిషికాడూ గొప్పవాడూ' అంది వాళ్ళమ్మ.

అయితే అతనికెందుకు దండంపెట్టడం అనే మరో అనుమాన మొచ్చింది సింహాచలానికి.

'దండం పెట్టాలంటే' అంది వాళ్ళమ్మ. పెడితే కావలసిన విస్తాడంది. అయితే ఎవరికేది కావలిస్తే వారికది దేవుడు దండం పెట్టించుకున్నాకనే యిస్తాడన్న సంగతి అప్పడే తెల్సుకున్నాడు సింహాచలం. అన్నీవుండి, డబ్బున్నవాళ్ళే దేవుడి దగ్గరకెళ్తుంటే నేనెందుకు వెళ్ళకూడదూ? అనుకున్నా. అలా అనుకున్నరోజునే వెళ్ళేడు. దేవుణ్ణి చూసి దండం పెట్టేడు. ఆకలి తీరేట్లు చెయ్యమని కోరుకున్నాడు. దండం పెట్టి బయటకొస్తూంటే డబ్బూ, అందమూ గల ఒకావిడ కారెక్కబోతూ సింహాచలాన్ని కేకేసింది. అంతవరకూ సింహాచలాన్ని దూరంగా పొమ్మనేవారే కన్పించారు గాని రమ్మనేవారు కన్పించలేదు. అంచేత ఆవిడ దగ్గరకు పరుగెత్తు కెళ్ళేడు. కొబ్బరిచెక్కా, అరిటిపండా వాడి చేతిలోపెట్టి తీసుకోమని సొంజ్జ చేసి కారెక్క తలుపేసుకుందావిడ.

సింహాచలం ఆవిడవంక ఆశ్చర్యంగా చూశాడు. తన కోరికను మన్నించి దేవుడు పంపిన మనిషేమో యీవిడ అనుకున్నాడు.

సరిగ్గా ఆనాటినుండే సింహాచలం దినచర్యలో మార్పు వచ్చింది. మనల్ని ఆదుకునేందుకు దేవుడొకడున్నాడూ అనే నమ్మకం కూడ కుదిరిందివాడిలో. అంచేత రోజులో సగభాగం గుడిదగ్గరే గడిపేవాడు. వచ్చిన ప్రసాదంలో తనుసగం తిని, మిగిలింది యింటికి తీసుకెళ్ళేవాడు.

ఎండ యింకా ముదల్లేదు. చెరువు గట్టుమీది కొంగలా గుడిమందు గట్టుమీద కూర్చున్నాడు సింహాచలం. ఆ రోడ్డుమ్మల కాన్వెంటుకుపోయే పిల్లలు రెక్కలురాని కొంగల్లా అన్పించారు వాడి కళ్ళకి. ఆ కాన్వెంటు పిల్లలు యింగ్లీషులో మాట్లాడుతుంటారు, పోట్లాడుకుంటారు. పాటలు పాడుకుంటారు. పద్యాలు చెప్పకుంటారు. వాళ్ళని చూసి సింహాచలం మనసు అసంతృప్తిగా మూల్గుతుంది

వాళ్ళు చక్కగా పున్నారనికాదు-తనులేడే అని!

లోకంలోని మనుష్యుల్ని రెండురకాలుగా విభజించవచ్చు. తమకు లేదని యేద్యేళ్ళూ...ఇతరులకు వుందని యేద్యేవాళ్ళూ. వాళ్ళలో సింహాచలం మొదటి కోవకు చెందినవాడు.

సింహాచలం దృష్టి మరల్చుకుని చూసేసరికి ఎదురుగా పెద్దిరాజు కన్పించేడు. పెద్దిరాజు కూడ ప్రసాదాల భక్తుడే. వాడితోపాటు మరో నలుగురు కూడ పున్నారు సింహాచలానికి పోటీగా.

సింహాచలం గుడివంకచూస్తూ కూర్చున్నాడు. అప్పడే భక్తులు ఒకరూ ఒకరూ వస్తున్నారు.

నూరీడు కాస్త బైటకొచ్చి ఎండ కరకర లాడ్డంతో సింహాచలం కడుపులో పేగులు కరకరలాడ్డం మొదలుపెట్టాయి. రాత్రెప్పుడో తాగిన గంజినీళ్ళు ఎప్పుడో అరిగిపోయాయి.

ఆమధ్య జబ్బుచేసి కనకం పన్నోకెళ్ళడం మానేస్తే రాని రోజులకు మినహాయించుకుని మిగిలిన డబ్బే చేతికివ్వడంవల్ల యింట్లో గంజినీళ్ళు దొరికే దిక్కుకూడ లేకపోయింది.

అంచేత, 'బోజీదొరికిందిరా' అని పెద్దిరాజు అనేసరికి ఎగిరి గంతేసి ఒక్కంగలో వాడిదగ్గరకు వెళ్ళేడు సింహాచలం. మొట్టమొదటి ప్రసాదం ఎవరికి దక్కినా ఆది అందరూ పంచుకోవాలనే రూలు వాళ్ళలో వుంది.

అరటిపండు ముక్క నోట్లోవేసుకుని దేవస్థానం కుళాయి నీళ్ళు కడుపునిండా తాగేసరికి ఎక్కడలేని శక్తి వచ్చినట్లయింది సింహాచలానికి.

'మేట్రా గుంటల్లారా. అప్పుడే తెల్లారిపోయిందేటి-దోరం దాటి బైటికి పదండిముందు' అంటూ గద పట్టుకొచ్చే యముళ్ళా కర్ర పట్టుకొచ్చేడు వీరాసామి.

వీరాసామి దేవస్థానం కావలాదారు. ఆరడుగుల విగ్రహం, బొత్తు మీసాల్లో భయంకరంగా కనిపిస్తాడు. గొంతుతోనే అదిరించి జనాన్ని అదుపులో పెట్టే సామర్థ్య ముందతనికి. దేవుడి దగ్గర అందరూ సమానమే అయినా కార్లలో వచ్చేవారికి కాలినడకన వచ్చే వారికి ఎవరి అంతస్తునుబట్టి వార్ని గౌరవించగలిగే నేర్పుందతని వద్ద. బెల్లంమీద మూగిన యీగల్ని తోలేసినట్లు ప్రసాదాలకోసం గుడికొచ్చే గుంటల్ని తోలేస్తాడతడు. అందుకే వారిపట్ల వీరాసామి యమధర్మరాజు.

మెట్లు దిగి రోడ్డుమీది కొచ్చాడు సింహాచలం. సరిగ్గా అప్పుడే వచ్చి ఆగిందో కారక్కడ. అది కారులాలేదు. గండభేరుండ పక్షిలావుంది. కుబేరుడి వాహనంలావుంది. అందులోంచి దిగినవాళ్ళు మనుషుల్లా లేరు. రాక్షసుల్లానూ లేరు. దేవతల్లా వున్నారు. వారి వంటిమీది బట్టలు దేవతా వస్త్రాల్లా వున్నాయి. వాళ్ళ మామూలు దంపతుల్లా కాకుండా ఆదిదంపతుల్లా కనిపించారు సింహాచలం కళ్ళకి. వాళ్ళ పక్కనున్న అయిదేళ్ళ ఆడపిల్ల బంగారురంగు గౌను వేసుకున్న దంతబొమ్మలా వుంది. ఆ పిల్లని చూస్తుంటే తన చెల్లెలు గుర్తుకొచ్చింది సింహాచలానికి. ఒకే యీడువారైనా వారి దర్దరిలోనూ ఎంత తేడావుంది అనుకున్నాడు. కానీ ఆ తేడాకి సరియైన కారణమేమిటో మాత్రం వూహించలేకపోయాడు. గొప్ప, బీద తారతమ్యాల గురించిగాని; సంఘానికే అడ్డుగోడలుగా నిలిచిన యీ అంతస్తులు, వాటిమధ్య నలిగిపోయే జీవితాలగురించి గాని; వాటివెనుక రగిలే పగ, ద్వేషాలగూర్చిగాని సింహాచలానికి నిశితంగా తెలీదు-తెల్పుకునే వయసా కాదు.

ఎండ వేడెక్కింది. గట్టుమీద కూర్చుని గుడిలోంచి వచ్చే వారివంక ఆశగా చూస్తున్నాడు సింహాచలం. మరో నాలుగు కొబ్బరి ముక్కలు దొరికితే తను యింటికెళ్ళిపోవచ్చు. ఇంతలో...లోపల్నించి వస్తూన్న ఓ ఆసామి అతని కళ్ళబడ్డాడు. దేవుడిముందు ఎన్నో కోరికలు కోరుకుని కోరికకో కొబ్బరికాయ చొప్పున కొట్టినట్టు అతని దగ్గర చాల కొబ్బరి చెక్కలున్నాయి. తనకొకటైనా దక్కక పోదు అని గట్టు దిగాడు సింహాచలం. ఆ వచ్చినాయనకి నలభై యేళ్ళుంటాయి. బయటకొచ్చి ఏదో వెతుకుతున్నాడతను. దృష్టి నంతా అతని పైనే నిలిపి చూస్తున్నాడు సింహాచలం. అతగాడు వాచ్మన్ ని పిలిచి యేదో అడిగాడు. వాచ్మన్ చుట్టూచూసి; తల తాటించి సింహాచలాన్ని తతిమ్మా గుంటల్ని కేకేశాడు. ఆశ్చర్యంతో చూస్తున్న సింహాచలం ఒక్కంగలో అక్కడకు చేరుకున్నాడు.

"వీరా గుంటల్లారా. బాబుగారి కొత్తచెప్పలు కనపడ్డం లేదంట - మీరెవరన్నా చూశారా."

వీరాసామి మాటలకు సింహాచలం గుండెల్లో రాయిపడింది. నిశ్చలంగావున్న ఆకాశంపై కారుమబ్బులు కమ్ముకున్నట్లు అతని మనసంతా ఆల్లకల్లోలమైంది. మాకు తెలీదంటే మాకు తెలీదన్నారంతా. పెద్దిరాజు మాత్రం సింహాచలం వంక చూశాడు. ఆ చూపులో వున్నదేదో గ్రహించిన సింహాచలానికి కాళ్ళలో వణుకు ప్రారంభమైంది.

"ఈ దేవత గుడికాడ యిట్లాంటి దొంగనాలెప్పడూ జరిగలేదు బాబూ. ఎవరన్నా పొరపాట్లు తొడుక్కేళ్ళేమో" అన్నాడు వీరాసామి. ఆ మాటల్లో తన పనిమీద తనకున్న విశ్వాసముంది. అతను నమ్ముకున్న దేవతమీద భక్తి వుంది.

చెప్పలు పోగొట్టుకున్నానేం మాట్లాడలేదు. ఎవరూ తియ్యకుండావుంటే ఎట్లా పోతాయి అన్నట్లుందాయన ముఖం. ఆ ముఖం చూశాక వీరాసామిక్కూడ అదే ప్రశ్న మెదడులో ప్రవేశించింది. అతనికి అనుమానించడానికి యింకెవయ దొరకలేదు, ప్రసాదాలకోసం పాకుల్లాడే గుంటలస్తప్ప.

'ఎవడోకడు మీలోవాడే తీసుండాలిరా. లేపోతే చూసన్నా వుండాలి. నిజం చెప్పకపోతే ఒక్కొక్కడికీ తగుల్తాయి గుమ్మోకీలు' అంటూ కర్రెత్తేడు. వీరాసామి తల్చుకుంటే ఏమైనా చెయ్యగల్గు. పోయినేడది అమ్మోరి పండక్కి ఎవడో గుంటడు దొమ్మి చూసు కుని జేబులు కొట్టబోతుంటే పట్టుకుని రోజంతా లైటుస్తంభాని కేసి కట్టేసుంచేశాడు. వాడుతిన్న దెబ్బలూ, వాడు కాసిన తిట్లూ విని చూసినవాళ్ళందరికీ వీరాసామి ఎంత కర్కోటకుడో తెలుస్తుంది. వీరాసామిలోవున్న గుణమేమిటంటే...మంచోళ్ళతో, వెన్నలా మెత్త గానూ వుండగల్గు; పెంకివాళ్ళతో పొయ్యిలో కర్రలానూ వుండ గల్గు. అంచేత...యిప్పుడు వీరాసామి ఎత్తిన అవతారం చూసిన గుంటలంతా జడుసుకుని బిక్కచచ్చిపోడంలో ఆశ్చర్యంలేదు.

"సిమ్మాచలం గోడిందాక తీస్తుంటే నాన్నాసినాను." అన్నాడు పుసుక్కున నూకరాజు. నూకరాజు అర్చకుడే కాదు భయ స్తుడు కూడ!

ఆ మాటవిన్న సింహాచలం మనసు బోన్లోపడ్డ పులిలా గిజ గిజ లాడింది.

'జాను నానూ చూసినానంటే నానూ చూసినా' నన్నారు అప్పిగాడూ, వీరాజూ.

"వీరా! తీసినావా" అన్నాడు వీరాసామి కళ్ళెరజేస్తూ. వీరాసామి కళ్ళు ఎర్ర గోళికాయల్లా కాకుండా; మండుతున్న నిప్ప కణికల్లా వున్నాయి.

వీరాసామి చేతిలో నలుగుతూన్న సింహాచలం చొక్కా సింహం నోట్లో చిక్కిన కుందేలు పిల్లలా కరకరలాడింది.

"అవున్నానిందాక తీశాను. కానవీ బాబుగారివపునో కాదో నాకు తెలీదు" అన్నాడు సింహాచలం.

ఆ మాటకి చెప్పలు పోగొట్టుకున్నాయనా, వీరాసామి కూడ తెల్లబోయారు. మహామహాలే ఒక్కోని నిజాన్ని వీడెలా ఒప్పు కున్నాడా అనికాదు. అంత ధైర్యంగా ఎలా చెప్పగలిగేడా అనే.

“ఎక్కడ దాచినావో తెచ్చిచ్చి” అన్నాడు వీరాసామి గుప్పిట్లోని చొక్కా వదిలిపెట్టి.

“నాను దాచనేదు. నాకెందుకవి” సింహాచలం మాటలకి మరింతాశ్చర్య పడ్డాడు చెప్పలు పోగొట్టుకున్నాయన.

“నాటకాలేస్తున్నావేట్రా” గూబ గుయ్యమనిపించాడు వీరాసామి. ఆ దెబ్బ వాపుదెబ్బలా తగిలింది సింహాచలానికి. నీర్వాసకి లోతుకుబోయిన కళ్ళు పచ్చబారి చెమ్మగిల్లాయి. తననే కేంద్రంగా చేసుకుని అమ్మవారి గుడితో సహా అంతా తనచుట్టు తిరిగినట్టు యింది సింహాచలానికి. ఆ స్థితిలో వాడిని చూస్తే చెప్పలేనంత జాలి కలిగింది చెప్పలుపోయిన అయ్యవారికి. కాలేజీ పిల్లలముందు పులిలా అరిచే ఆయన కూడ పిల్లలామారి వీరాసామిని వారిచి; “నిజం చెప్పు నాయనా. నా జోశ్చేం చేశావ్” అన్నాడు సింహాచలంతో సౌమ్యంగా. వీరాసామి దెబ్బకూడా రానివద్దు అయ్యవారు ఓదారిస్తే ఉప్పెనలా ముంచుకొచ్చింది సింహాచలానికి. ముత్యపు చివ్వులాంటి కళ్ళనుండి కన్నీళ్ళు టపటపా రాలిపడ్డాయి.

“నీ కర్దూరూపాయిస్తాను. తొరగా తీసుకురా. పో” లంచం కూడ ఎరచూపాడు అయ్యవారు.

డబ్బుమాట వచ్చేసరికల్లా సింహాచలానికి పావుగంట క్రితం జరిగిన సంఘటన కళ్ళముందు నిలిచింది.

* * *

తననెవరో పిలుస్తున్నట్టై తలెత్తి చూశాడు సింహాచలం. ఆలయ ముఖద్వారాని కెదురుగా అరుగుమీద కూర్చున్న ఓ యిరవై య్యేళ్ళతను తననే పిలుస్తున్నాడు.

గట్టుదిగి అటువైపు అడుగులు వేశాడు.

“చూడూ నీ పేరేంటి.”

“సింహాచలమండీ.”

“ఆ గుమ్మం దగ్గర అట్టింది రెండో జత జోళ్ళిలా పట్టుకొస్తావ్” అన్నాడతడు.

అర్థంకాక అయోమయంగా చూశాడు సింహాచలం.

“నావేనా బాబూ. అక్కడకెళ్ళి వేసుకునే ఓపిక లేదు.” అంటూ ఓ పదిహేను పైసలుతీసి వాడిచేతిలో పెట్టాడు. ముందు తేగూడదనుకున్నా పైసలు చేతిలో పడేసర్కి మరి మాట్లాడలేక పోయాడు సింహాచలం. పైగా అతని కాళ్ళకు చెప్పలులేవు ఖరీదైన బట్టలే వేసుకున్నాడు. చుట్టూ నలుగురు స్నేహితులు కూడ.

అందుకే మరో ఆలోచన రాలేదు.

* * *

ఆ సంగతే వున్నదున్నట్టు చెప్పేడు.

“ఛవ్ దొంగనాయాలా. ఎవుడికో అమ్మీసి, పైగా కట్టుకదలు చెప్పావట్రా” అని, అయ్యవారి వంకచూసి “యీడు చెప్పే సినీమా కతలు విని మోసపోకండి బాబూ. ఈడిచేత నిజవెలా చెప్పించాలో నాకు దెబ్బ” అంటూ ముందుకొచ్చాడు వీరాసామి.

“దార్పసాయేవాడెపుడో ఒచ్చి అడిగితే నువ్వెందు కివ్వాలా” అని ప్రశ్నించేడు, “నువ్వెపుడి కిచ్చిందిగాదు పోయింటు, నువ్వెందు కిచ్చావూ అన్నదే కొళ్ళను” అన్న ధోరణిలో.

సింహాచలానికి మరి నోట మాటరాలేదు. వాడినేం చేస్తే యింకా నిజం చెప్పాడో అన్నీ చేసేడు వీరాసామి. కానీ ఫలితంలేదు. కష్టదశలోవున్న సినీమా హీరోయిన్ని రక్షించలేని ప్రేక్షకుడిలానే చూస్తూ నిల్చున్నారందరూ.

“నేను చెప్పిందే నిజం. అంతకుమించి నాకేం తెలీదు” అన్నాడు చివరికి. అది తప్ప మరో మాట రావడంలేదు, సింహాచలం నోటి నుంచి. వాడి ఒళ్ళంతా వుండమీద కారం అద్దినట్టుగా దెబ్బలకు మండుతోంది. ఆ మంట ముందు కడుపులో పేరుకున్న ఆకలిమంట తెలీటంలేదు వాడికి.

ఆంధ్రగ్రంథమాల ప్రచురణలు

పండితారాధ్యచరిత్ర

డాక్టరు తిమ్మావజ్ఞుల కోదండరామయ్యగారు వ్రాసిన పీఠికతో అమ్మకానికి సిద్దంగావుంది. వెల రు. 15-00

ఆంధ్రపత్రిక ఏజెంట్లద్వారా కూడా తెప్పించుకోవచ్చు.

..... ప్రతులకు

మేనేజరు

ఆంధ్రపత్రిక, గాంధీనగర్,
విజయవాడ - 3.

వాడి కళ్ళలో నీళ్ళు యింకిపోయాయి!

స్తంభానికి వెనక్కు కట్టేసినవాడి చేతులపై తాడు రాపిడికి ఒరుసుకుని చర్మం లేచింది!!

చెప్పలు పోగొట్టుకున్న అయ్యవారు మాత్రం అయ్యవారా కక నిప్పులు తొక్కిన కోతిలా గెంతి చేసేదిలేక వెళ్ళిపోయాడు.

వీరాసామి కూడ చేసింది చాలునని నరశింహావతారం మార్చి తన పనిలో లీనమయ్యాడు. కొద్దిసేపట్లోనే సింహం సగం తినేసి వదిలేసిన లేడి శరీరంలా వంటరిగ అసహ్యంగా వదిలివేయబడ్డాడు సింహాచలం.

ఆ క్షణంలో తనపై తనకే అసహ్యమేసింది సింహాచలానికి. ఎదురుగా కన్పించే దేవుడిగుడినిచూస్తే పూర్వంలా గొప్పగా ఆన్పించ లేదు. తన కళ్ళముందు జరిగే అన్యాయాను చూస్తూ కూడ మౌనం వహించే యీ రాతిబొమ్మకంటే మామూలు మనిషి నయ మనిపించింది. ఎవరో దయతలచి యిచ్చే ప్రసాదాలను తింటూ అవి దేవుడే యిస్తున్నాడని యిన్నాళ్ళూ తనెంత గుడ్డిగా నమ్మేడో అప్పు డర్థమైంది. దేవుడంటూ వుంటే యీ తేడాలూ, యీ దరి ద్రాలూ, అన్యాయాలూ, అక్రమాలూ వుండేవా అని తనలో తనే ప్రశ్నించుకుని సమాధానపడ్డాడు. అప్పటివరకూ తెలియని సత్య మేదో అవగతమైనట్లు వాడి కళ్ళు మెరిశాయి.

* * *

సరిగ్గా అదే సమయంలో యిందాకా సింహాచలంచేత చెప్పలు తెప్పించుకుని తొడుక్కెళ్ళిన సత్యానందం కళ్ళూ ఆనందంతో మెరిశాయి.

తనచుట్టూ వున్న స్నేహితుల మధ్యలో కాకులమధ్య హంసలా, ఎక్స్ట్రాల మధ్య హిరోలా, మామూలు ప్రజలమధ్య ప్రజానాయకు డిలా వెలిగిపోతున్నాడు సత్యానందం.

“మాటంటే మాటే. లేకపోతే క్లాసులో అందరి ముందూ నా అంతం చూస్తానంటాడా?” అన్నాడు గర్వంగా.

“వాడి రోగం కుదిర్చావు సరే. మరిప్పడివేం చేస్తావ్?” ప్రశ్నించాడు సత్యానందా స్నేహనికి పురిగొల్పిన శ్రేయోభిలాషి అప్పారావు.

“యేమంది. యే చెప్పలు కుట్టేవాడికిచ్చినా యీ రోజు మన సిగిరెట్లకి లోటుండదు.” ఘనకార్యమేదో చేయబోయేవాడిలా నవ్వేడు.

* * *

ఆరోజు సాయంత్రం వడదెబ్బతిన్న కాకిపిల్లలా గూడుచేరిన సింహాచలానికి ఆప్యాయంగా ఎదురొచ్చి సేద దీరుస్తుందనుకున్న అతని తల్లి రాలేదు.

వేపచెట్టు జల్లిన చీకటి కల్లాడిని చూస్తూ గుమ్మంలోనే కూర్చుండిపోయిన సింహాచలానికి మాటలురాని మరబొమ్మలాంటి చెల్లెలు చేసిన సంజ్ఞకు అదిర లోపలికి అడుగుపెట్టాడు.

తాళ్ళు తెగిన నులక మంచంలో విరిగిన బొమ్మలా పడుకున్న వాడి తల్లి పామువోటబడ్డ కప్పలా మూలిగింది.

సింహాచలం మనసులో దుఃఖం వుప్పెనలా పొంగింది. కళ్ళలో నీటిచుక్కలేదు!

చెల్లెల్ని దగ్గరకు తీసుకుని తలనిమిరి జోకొట్టేడు.

కళ్ళు ఎప్పుడు మూతలు పడ్డాయో! మెలుకువవచ్చి చూసే సర్కి గడిసెపైన కాకులు అరుస్తున్నాయి.

లేచి, తల్లి మంచం దగ్గరకువెళ్ళి ఆమె గుండెలమీద చెయ్యి వేశాడు.

బాధలేదు - మూల్గలేదు - ఆయాసం లేదు - ఆనేశమూ లేదు - నిశ్చలంగా మంచు కంటే చల్లగా వుంది.

అప్పటికింకా చీకటి విడిపోలేదు.

